

Ko to pai waewae ka tuku mai ki ahau,
 Kia hua ia atu e aro tau ana mai,
 Ka te tiriwa te ripa ki Kinikini,
 Kua puawhea te ripa ki Hikurangi,
 Ki nga tai omanga i te ipo mokai,
 E herengia koia te rakau ka huhua,*
 Me ruku ware au te reinga tupapaku.
 Me whakamau kau ki Morianuku.
 Ki taku tau tupu i awhi ai maua.

Taku waiata mo te hunga ngakau rua, ko nga ngutu ka tukua mai ki tenei taha, ko te ngakau ki te tehi taha, koia tena. Na whakarongo mai, tenei taku mahara ki nga roma o nga awa o te tuawhenua e rere nei ki to ratou hopuatanga, no to ratou matapuna i hamama atu ai tona waha tae atu ana ki to ratou mutunga mai, ka hua ahau e hui ana nga roma o ia awa o ia awa e haere ana ki te waha o Te Parata, kaore a te pawhiriwhiri he wai tai koe, he wai Maori tera, noho atu koe, mo te wai tai anake tana pai, kao mo ratou katoa, waihoki ko nga roma o ia motu o ia motu e rere atu ra ki te waha o Te Parata, waihoki ko nga kingitanga katoa o ia iwi o ia iwi e whakamauru atu ana ki te Atua, ka rite ano ki te waha o Te Parata e okioki nei nga wai ki a ia, ka tae ki tenei mahi ka riria mai, akuanei ka karakia ahau ki te Atua kaore e riria ko te ingoa nui ko te Atua e karangata nei ki a hau he aha ra i noa, ai ko tenei ingoa kingi ka kiia ekore e tika he mea tapu: Heoi ano ra e hoa ma ko te tikanga a te rangatira raua ko te pononga, ahakoa tika te kupu a te taurekareka e kore e tika i te rangatira, koia tenei. E hoa ma tena koa titiro hoki koutou ki a Tiuteronomi xvii. 15. Ana no Roma anake nga Kingi o nga tini motu, ae, kei reira hoki te tehi mo konei, iana pea no Ingarangi a Kuini, no Ruhia ano a Nikorahi, no Wiwi ano a Ponipata, no Tahiti ano a Pomare, no tona iwi ano no tona iwi ano, heaha hoki ahau enei iwi i riria mai ai e koutou, me hui atu tatou ki raro ki a Kuini. He aha te take o Marikena i tukua ai kia wehe atu i a ratou, te tukua mai ai ki roto i te maru o Kuini, ta te mea no roto taua hunga i taua momo kotahi, i te Ingirahi. Ko ahau he tangata ke ahau tenei motu, kihai i tenei, heoi ano taku tata kia koutou na te Karaiti Epeha ii. 13. Me he mea kei roto katoa nga tini motu i te maru ko tahi i a te Kuini tika rawa kaore he tangata e rere ke ka hui katoa tenei motu, tena wehe ana he iwi wehe ana he iwi, me ahau hoki e tu nei i taku mahara, koia tenei, kia Kingi ano moku.

E hoa ma kei pouiri mai koutou waiho au kia whakapuaki ana i aku whakaaro mo tenei mea nui i tupu ai he whakatatau ma tatou, ana no te tiriti i Waitangi ta koutou riri ko, to matou rironga tena i a koutou, e he ana, titiro hoki ki te ahua o nga whare taonga o rua, ko tahi i hokona o aua, whare ko tahi kihai i hokona nga taonga, tena koa i riro katoa ranei nga mea o tetei whare i te hokonga o nga taonga o tetei whare. E mea ana ahau kihai i riro, waihoki ko te whakaaetanga a te tehi rangatira, kihai ta tetei i riro i tana whakaaetanga, ka rite ano ki aua toa taonga e rua. He aha te he o tenei ingoa e riria nei e koutou ko te mea nui kua oti te tukua mai kia matou nga mea tapu o te Atua whakaaetia ana e matou aua mea tapu te iriiringa te Hapa me te Marena hoki; ka mea ahau e aku hoa mo tatou katoa nga mea a te Atua kihai hoki i hanga e te Atua, mo koutou anake te po me te awatea, kao, mo katoa te raumati me te hotoke, te ua me te hau, te kai me te ora, mo tatou katoa, ha ko ena mea tana i hanga ma koutou anake? Ka ki ahau ma katoa, ka pa he kuri etehi, he tangata etehi ka tika te riri ki nga kuri ka he ki nga tangata. E aku hoa mo te aha ra koutou i manawapa ai ki te Kingi, ana he ingoa nui atu i te Atua? E kore e marere mai i te Atua ka tika, e, ia, me mahue tena kaore ona riri mai ko tatou tangata nei hei riri e kore e mahuetia, ana he riri kei puta ke nga ture, a, e pai ana tukua ahau ma te tino kai whakarite whakawa ahau e whakawa, ara, ma te Atua ma te tangata nana nga mahi katoa e mahi nei tatou. Ko tenei e hoa ma, waiho tenei Kingi kia tu ana i tona wahi ake ma to tatou kai hanga te whakaaro kia hinga kia tu ranei. Heoi tenei wahi o aku kupu. He ahakoa te he ai ko Rapatu ki runga.

Na kua mutu ena kupu aku me timata ke ki tetei wahi korero i enei tini e waua nei e tatou.

I te timatanga o tenei whawhai ki Taranaki ka mahara au ki te hohorotanga o te riri a te Kawana kihai i tawhitawhi, kihai i huri tao, kihai i mea iho ki nga tangata Maori, "e hoa ma ka riri au ki Taranaki." Kao! kihai i muna iho, kaore kau ko te take tena i puta ai taku whakaaro ki ta 1 Pita ii. 14. Ka hua ahau e mahara ki taua kupu kia whakapai i te kai mahi pai kia whakakino i te kahi mahi kino. Tena koa e hoa ma e te taha pakeha taha Maori hoki titiro ki te kino o te Rangitake ki te pai ranei, he aha koia te kino o te Rangitake ko te purutanga ranei i tona oneone tona kino ko te aha ranei? Ma koutou e titiro, ko te rerenga ranei ki te whiu i te tiini? Na ko te aha te he, titiro hoki. Kua whakamatea koia te tangata i te mea kaore ano te he i kitea noatia? Kua mahuetia ranei te ture i kiia mai "kaua e a te kai whakaatu kotahi i te hara ma nga kupu a nga kai whakaatu tokorua, tokotoru nei e mau ai te tika te he ranei," i tae atu koia te kupu a Kawana kia huihuia mai nga tangata e tata ana ki te whaki atu i nga whenua a Wi Kingi raua ko Te Teira kia mohiotia ai e koutou no te Rangitake te he no te Teira te tika hei reira ka kitea to tetei he ka pa te whiu ki te tangata mahi kino ka tohungia te tangata mahi pai koia taku mahara, he riri tika kia koutou tenei ana he pai te whakaputa hohoro i te riri ki ta koutou whakaaro? ae, e ngari ki a hau e he ana te hohoro o te riri ina hoki te kupu a Paora e ki ana e manawanui ana te aroha e atawhai ana ekore te aroha e hohoro ki te riri ekore e whakaaro ki te kino ka whakangaro marie i nga kino 1 Kori xiii. 4, 5, 6, 7. Na e hoa ma heaha te tika o to tatou hoa o te Kawana e whakaponopono atu na koutou ko te Rangitake ko te mea ata whakaaro ka hengia e koutou ko te Kawana ko te mea hohoro ki te riri ka awhinatia e koutou ka whakamoemititia. No konei aku mahara ka rapu i roto i toku ngakau kua oti te riri mai nga tikanga hohoro ki te riri e Hemi i. 19 kua mea "kia puhoi ki te riri kia hohoro ki te ata whakarongo" ko tenei kaore i rite to Whakatauki xvi. 32. E hoa ma maku, maku te hohoro ki te riri ma te Tamariki kua oti hoki toku whakatauki, he tamariki wahi taha, he tangi kai, ka rua ona whakatauki, tena ma koutou taua tikanga hohoro, e he ana kia hau, engari ko te ata whakahae ma koutou ta te mea he tauria to koutou ko te kupu a te Atua to koutou kapehu, hei whakatika ko nga ture a te Atua. Taua kapehu ko nga ture kotahi 10, Ekoru xx. 13-27. Ko te kapehu ko te ata

* This line was omitted by W. Thompson.